

بحث ونظر

دارِ ارقم - او لیکن مرکز دعوت

ڈاکٹر محمد رضی الاسلام ندوی

سیرتِ نبوی کے مکی عہد میں 'دارِ ارقم'، کو غیر معمولی اہمیت حاصل ہے۔ اُس زمانے میں، جب کہ دعوتِ اسلامی کے نئھے سے پودے میں کوٹلیں پھوٹ رہی تھیں اور سعیدروحیں حلقة بہ گوشہ اسلام ہو رہی تھی، اس گھرنے نہ صرف یہ کہ انھیں تحفظ فراہم کیا اور سردارانِ قریش کے ظلم و ستم کا شکار ہونے سے بچایا، بلکہ ان کی تعلیم و تربیت کا بھی موقع فراہم کیا اور رسول اللہ ﷺ پر نازل ہونے والے اللہ کے کلام کو سننے اور آپ ﷺ سے دین سیکھنے کا معقول نظم کیا۔ حقیقت یہ ہے کہ پیش تر اکا بر صحابہ دارِ ارقم ہی کے تربیت یافتہ تھے۔ اسی اہمیت کی بنا پر مورخین نے دارِ ارقم میں رسول ﷺ کے قیام کو سیرتِ نبوی کے اہم ترین واقعات میں شمار کیا ہے۔ اس کا اندازہ اس بات سے لگایا جا سکتا ہے کہ جب وہ مکی عہد کی ابتداء میں کسی شخص کے اسلام قبول کرنے کا تذکرہ کرتے ہیں تو یوں لکھتے ہیں:

مسلم قبل دخول رسول الله ﷺ کے دارِ ارقم کو مرکز دعوت
وہ رسول اللہ ﷺ کے دارِ ارقم وقبل دخول رسول الله ﷺ

دارِ ارقم وقبل آن یدعو فیها۔ ۲

دارِ ارقم کی اس اہمیت کے باوجود مورخین اور سیرت نگاروں نے اسے تفصیلی بحث و تحقیق کا موضوع نہیں بنایا ہے۔ اس معاملے میں قدیم سیرت نگاروں کو تو معدود قرار دیا جاسکتا ہے کہ واقعات سیرت محدث زمانی ترتیب سے بیان کر دینا عموماً ان کے پیش نظر رہا ہے، لیکن مقامِ حریت ہے کہ جدید سیرت نگاروں نے بھی اسے درخواست نہیں سمجھا ہے اور اس پر دادِ تحقیق نہیں دی ہے۔

دعوتِ اسلامی کے ابتدائی دور میں ایک خفیہ مرکز بنانے کی ضرورت کیوں پیش آئی؟ اس کے لیے دارِ اقم کو کیوں منتخب کیا گیا؟ اسے مرکز بنانے سے قبل کتنے افراد اسلام قبول کرچکے تھے؟ رسول اللہ ﷺ نے اس میں کتنا عرصہ قیام کیا؟ اس مدت میں مزید کتنے افراد کو قبولِ اسلام کی سعادت حاصل ہوئی؟ دارِ اقم میں رسول اللہ ﷺ اور دیگر صحابہ کی مصروفیات کیا رہتی تھیں؟ یہ اور اس طرح کے دیگر سوالات ہیں، جن کے جوابات فراہم کرنے کی ضرورت ہے۔ اس موضوع پر تحقیق کی ضرورت یوں بھی ہے کہ قدیم کتب سیرت میں اس سلسلے کی جو معلومات ملتی ہیں وہ باہم متفاہ ہیں اور ان سے کنفیوژن پیدا ہوتا ہے۔ ضرورت ہے کہ بحث و تحقیق کے ذریعے ان کی تتفتح کی جائے اور صحیح صورت حال واضح کی جائے۔

کمی عہد کی ابتداء میں ایک خفیہ مرکز کی ضرورت

میصبِ نبوت سے سرفراز ہوتے ہی اللہ کے رسول ﷺ نے دعوت کا کام شروع کر دیا تھا اور آپؐ کے قریب ترین لوگ آپ پر ایمان لے آئے تھے۔ اصحاب سیرت نے اولین اسلام قبول کرنے والوں میں حضرت خدیجہؓ، حضرت ابو بکرؓ، حضرت علیؓ اور حضرت زید بن حارثہؓ کے نام لیے ہیں۔ قرین قیاس ہے کہ آپؐ کی تین صاحبزادیاں (حضرت زینبؓ، حضرت رقیۃؓ اور حضرت ام کاثرؓ) بھی، جو اس وقت سن شعور کو پہنچ گئی تھیں، ضروراً پی والدہ کے ساتھ ایمان لے آئی ہوں گی۔ لیکن آپؐ نے حکمتِ عملی یا اختیار فرمائی کہ ابتداء میں اعلانِ نبوت کرنے اور لوگوں کو کھلے عام اسلام کی دعوت دینے کے معاملے میں احتیاط بر تی اور خفیہ طریقے سے اور انفرادی طور پر صرف ان لوگوں تک اسلام پہنچاتے رہے، جن کے بارے میں امید ہوتی تھی کہ وہ نہ صرف یہ کہ اسے قبول کر لیں گے، بلکہ اسے اس وقت تک راز میں رکھیں گے، جب تک کہ دعوتِ عام کا حکم نہ آجائے۔

حضرت ابو بکرؓ اپنی قوم میں بڑی عزت و وجہت کے مالک تھے۔ تجارت پیشہ ہونے کی وجہ سے ان کے بڑے وسیع تعلقات تھے۔ ان کی کوششوں سے بہت سے حضرات حلقوں بہ گوشِ اسلام ہوئے۔ علامہ ابن کثیرؓ نے ان کے ذریعہ اسلام قبول کرنے والوں میں خاص طور پر عثمان بن

عنان، زبیر بن عوام، طلحہ بن عبد اللہ، سعد بن ابی وقار، عبدالرحمن بن عوف، عثمان بن مظعون، ابو عبیدہ بن الجراح، ابو سلمہ بن عبد الاسد اور ارمٰن بن ابی ارمٰن رضی اللہ عنہم کے نام ذکر کیے ہیں۔ ۳ پھر ان لوگوں نے اپنے حلقہ احباب میں کام کیا اور ان کی کوششوں سے خاصی بڑی تعداد میں لوگ مشرف بہ اسلام ہوئے۔

توحید کے اقرار اور شرک و بت پرستی سے براءت کے بعد اللہ تعالیٰ کی جانب سے سب سے پہلے نماز فرض کی گئی۔ رسول اللہ ﷺ پر پہلی مرتبہ وحی نازل ہونے کے بعد حضرت جبریل علیہ السلام نے آپ کو وضو اور نماز کی تعلیم دی اور آپ نے اسے اسلام قبول کرنے والوں کو سکھایا۔ یہ لوگ مکہ کی سنسان گھاٹیوں میں چھپ کر نماز پڑھتے تھے، تاکہ کسی کو خبر نہ گلنے پائے۔ کچھ ہی عرصہ کے بعد ایک دن اچانک ایک ایسا واقعہ پیش آگیا، جس سے اندریشہ پیدا ہو گیا کہ نہ صرف یہ کہ رازداری باقی نہیں رہ سکے گی، بلکہ مشرکین اور اہل ایمان کے درمیان تصادم شروع ہو جائے گا۔ ہوا یہ کہ مسلمان مکہ کی ایک گھاٹی میں نماز ادا کر رہے تھے۔ انھیں مشرکین کے ایک گروہ نے دیکھ لیا۔ وہ انھیں برا بھلا کہنے لگے۔ نوبت لڑائی تک جا پہنچی۔ حضرت سعد بن ابی وقار نے ایک شخص کو، جس کا نام رواتبوں میں عبد اللہ بن حطل تھی یا عقبہ بن ابی معیط بیان کیا گیا ہے، اونٹ کی ایک ہڈی کھینچ کر مار دی، جس سے اس کا سر پھٹ گیا۔ اس واقعہ کے بعد رسول اللہ ﷺ نے ضرورت محسوس کی کہ کوئی ایسی جگہ متعین کر دی جائے جہاں مسلمان اکٹھا ہو کر نماز ادا کر سکیں اور جو لوگ اسلام قبول کرتے جائیں وہ وہاں رہ کر دین کی بنیادی تعلیم حاصل کر سکیں اور وہ جگہ مشرکین کی نگاہوں سے او جھل بھی ہو، تاکہ وہاں پہنچ کر انھیں فتنہ و فساد پھیلانے کا موقع نہ ملے۔ حضرت ارمٰن نے اس کام کے لیے اپنا مکان پیش کیا اور اس کی مخصوص پوزیشن کی وجہ سے رسول اللہ ﷺ نے ان کی پیش کش قبول کر لی۔ اس طرح ان کا گھر دعوت و تبلیغ کا اولین مرکز بن گیا۔

مولانا سید جلال الدین عمری نے لکھا ہے:

”اب ان لوگوں کے لیے جو اسلام قبول کر رہے تھے، ایک ایسی جگہ کی ضرورت محسوس ہو رہی تھی جوان کا مرکز ہو، جہاں وہ قرآن مجید کی تعلیم کے لیے جمع ہو سکیں جو اس وقت

حسب حال وہاں نازل ہو رہا تھا، جہاں وہ رسول اللہ ﷺ سے، جو سرچشمہ ہدایت تھے، قدم قدم پر رہ نہماں حاصل کر سکیں، جہاں ان کی فکری، اخلاقی اور عملی تربیت ہو سکے، جہاں وہ باہم مل کر اس دین کو پھیلانے کے لیے مشورہ کر سکیں اور تدایر سوچ سکیں اور جہاں وہ ایک دوسرے سے مل کر عزم وہمت اور صبر و ثبات کا درس حاصل کر سکیں۔ اس کے لیے حضرت ارقم نے اپنا مکان پیش کر دیا، جو آبادی سے کسی قدر رہٹ کر صفا کی پہاڑی پر واقع ہونے کی وجہ سے اس مقصد کے لیے بہت موزوں تھا۔^۵

حضرت ارقم - مختصر حالاتِ زندگی

دارِ ارقم کی نسبت رسول اللہ صلی اللہ علیہ وسلم کے جس صحابی جلیل کی طرف ہے، اسے تاریخ الارقم بن ابی الارقم کے نام سے جانتی ہے۔

حضرت ارقم کا تعلق قبیلہ تحریش کے مشہور خاندان بنو مخزوم سے تھا۔ ان کے والد کا نام عبد مناف تھا، لیکن شہرت ابو الارقم کی کنیت سے ملی۔ والدہ کے نام اور خاندان کے بارے میں اختلاف ہے۔ بعض روایات کے مطابق ان کا نام تماضر بنت حذیم تھا اور وہ بنو سہم سے تھیں۔ کچھ دوسری روایتوں میں ہے کہ ان کا نام امیسہ تھا اور وہ عبد الحارث کی بیٹی تھی۔ بعض حضرات نے ان کا نام صفیہ اور ان کے باپ کا نام حارث لکھا ہے اور ان کا تعلق بنو خراصہ سے بتایا ہے۔ حضرت ارقم کی کنیت ابو عبد اللہ اور ابو عبد الرحمن تھی۔ ان کا سلسلہ نسب یہ ہے: الارقم بن ابی ارقم عبد مناف بن اسد بن عبد اللہ بن عمرو بن مخزوم۔

حضرت ارقم السابقون الاولون میں سے ہیں۔ انھیں بخشہ نبوی کے بعد ابتدائی زمانے میں قبول اسلام کی سعادت حاصل ہو گئی تھی۔ ابن سعد اور حاکم نے انھیں ساتواں مسلمان (سابع سبعة) قرار دیا ہے۔ ابن حجر نے لکھا ہے کہ وہ دس افراد کے بعد اسلام لائے۔ ابن الاشیر نے انھیں بارہواں مسلمان بتایا ہے۔ انھوں نے یہ بھی لکھا ہے کہ حضرت ارقم، حضرت عبیدہ بن حارث اور حضرت عثمان بن مظعون ایک ساتھ ایمان لائے تھے۔ اس وقت حضرت ارقم کی عمر صرف سولہ سال تھی۔

سیرت نگاروں نے صراحت کی ہے کہ حضرت ارقم غزوہ بدر، غزوہ احد اور بعد کے تمام غزوات میں شریک رہے۔ البتہ عہد خلفائے راشدین میں ان کی کسی سرگرمی کا پتہ نہیں چلتا۔ حضرت معاویہؓ کے عہد خلافت میں ۵۵ھ یا ۵۵ھ میں پچاسی (۸۵) سال کی عمر میں ان کا انتقال ہوا۔ ان کی وصیت کے مطابق حضرت سعد بن ابی و قاصؓ نے ان کی نمازِ جنازہ پڑھائی۔ ۲

دارِ ارقم کو مرکزِ دعوت بنائے جانے کی وجہ

دارِ ارقم کو مرکزِ دعوت بنائے جانے کے وقت تک بہت سے صحابہ اسلام قبول کر چکے تھے۔ وہ مختلف خاندانوں اور قبائل سے تعلق رکھتے تھے۔ ان میں سے بعض خاندانی وجاہت اور مال و دولت کے اعتبار سے بھی بڑے مرتبے کے تھے، لیکن اللہ کے رسول ﷺ نے ان میں سے کسی کے گھر کو مرکزِ دعوت بنانے کے بجائے حضرت ارقم کے گھر کو اس کام کے لیے کیوں پسند فرمایا؟ اس سوال کا جواب یہ ہے کہ اس وقت کے نازک حالات کے پیش نظر آں حضرت ﷺ اس مرکزِ دعوت کو خفیہ رکھنا چاہتے تھے اور اس اعتبار سے حضرت ارقمؓ کا گھر بہت موزوں تھا۔ اس کی وجہ درج ذیل ہیں:

اول: حضرت ارقمؓ ابھی تک اپنے قبول اسلام کو پوشیدہ رکھے ہوئے تھے اور مشرکین کو اس کی خبر نہ لگ سکی تھی۔ اس بنا پر کسی کے حاشیہ کھیال میں بھی یہ بات نہ آسکتی تھی کہ ان کے گھر میں اللہ کے رسول ﷺ اور اہل ایمان جمع ہو سکتے ہیں۔

دوم: حضرت ارقمؓ قبول اسلام کے وقت نو عمر تھے۔ اس وقت اگر مشرکین قریش یا جانانچاہتے کہ اللہ کے رسول اپنے اصحاب کے ساتھ کہاں ملتے ہیں تو وہ صحابہؓ بنی هاشم، دیگر اکابر صحابہ، حضرت ابو بکرؓ یا خود حضور کے گھر میں آپؓ کو تلاش کرتے، حضرت ارقمؓ جیسے نو عمر صحابی کے گھر کی طرف ان کا ذہن نہیں جاسکتا تھا۔

سوم: حضرت ارقمؓ کا تعلق بنو مخزوم سے تھا اور اس زمانے میں بنو مخزوم اور بنو هاشم کے درمیان مخاصمت و منافست اپنے شباب پر تھی۔ اس بنا پر کسی شخص کے ذہن میں یہ بات نہیں آسکتی تھی کہ اسلام قبول کرنے والے نئے افراد کی تربیت کے لیے بنو مخزوم کے کسی فرد کے گھر کا

انتخاب ہو سکتا ہے۔

چہارم: حضرت ارقم کا یہ گھر صفا کی پہاڑی کے پاس تھا، جو حرم میں قریشی مجلس سے کافی فاصلے پر اور الگ تھلگ تھا۔ مزید برآں اس کا محل وقوع صفا کا زیریں حصہ تھا، اس لیے اس گھر میں داخل ہونے اور یہاں سے نکلنے والوں پر نظر رکھنا آسان نہ تھا۔ اس کی ایک خصوصیت یہ بھی تھی کہ اس کی بنادٹ ایسی تھی کہ باہر سے کسی شخص کے لیے یہ جانانہ ممکن نہ تھا کہ اندر کیا ہو رہا ہے؟ کے

پروفیسر محمد یثین مظہر صدیقی نے دائرۃ الرقم کے انتخاب کی وجہ بتاتے ہوئے لکھا ہے:

”اس کے انتخاب کی وجہ یہ تھی کہ وہ ایک سر برآ اور دہ متمول صحابی حضرت ارقم بن ابی الرقم مخزوی کا مکان تھا اور اسی نسبت سے دائرۃ الرقم کہلاتا تھا اور صفا و مرودہ کی تیسی میں مکانات اور آبادی سے الگ تھلگ واقع تھا۔ وہ بلا خلل تعلیم و تربیت، کردار سازی، اور اسلام پروری کے لیے انتہائی مناسب مقام تھا کہ بالارادہ ہی وہاں پہنچا جا سکتا تھا“^۸

دائرۃ الرقم کو خفیہ رکھنے کی کوششیں

ان وجوہ سے دائرۃ الرقم ہمیشہ مشرکین قریش سے پوشیدہ رہا اور ان کو اس کی خبر نہ لگ سکی کہ اہل ایمان اس میں اللہ کے رسول ﷺ سے آکر ملتے اور آپ سے دین سیکھتے ہیں۔

چنانچہ روایات میں مذکور نہیں کہ کبھی انہوں نے اس کو شانہ بنایا ہو۔

صحابہ کرام پوری کوشش کرتے تھے کہ مشرکین کو دائرۃ الرقم میں رسول ﷺ اور اہل ایمان کے اکٹھا ہونے کی خبر نہ لگنے پائے۔ اس کے لیے وہ دائرۃ الرقم جاتے وقت اور وہاں سے نکلتے وقت خصوصی طور پر احتیاطی تدبیر اختیار کرتے تھے۔ کتب سیرت میں دو واقعات مذکور ہیں جن سے مسلمانوں کی غایتِ احتیاط کا پتہ چلتا ہے:

(۱) حضرت ابوذرؓ کا تعلق قبیلہ نغفار سے تھا۔ انھیں خبر ملی کہ مکہ میں ایک شخص ایک نئے دین کی طرف دعوت دے رہا ہے تو تحقیق حال کے لیے اپنے بھائی کو بھیجا۔ انہوں نے واپس جا کر جو کچھ بتایا اس سے انھیں اطمینان نہیں ہوا تو خود حاضر ہوئے۔ ان کی ملاقات اتفاقاً

حضرت علیؑ سے ہو گئی۔ ان سے حضرت ابوذرؓ نے مقصید سفر بیان کیا تو انھوں نے اللہ کے رسول ﷺ سے ان کی ملاقات کروانے کا وعدہ کیا۔ انھوں نے حضرت ابوذرؓ سے فرمایا: ”میں آگے چلوں گا، آپ میرے پیچے کچھ فاصلے پر رہیے گا۔ اگر میں کوئی خطرہ محسوس کروں گا تو دیوار سے لگ کر جو تٹھیک کرنے لگوں گا، یا اس طرح بیٹھ جاؤں گا گویا پیشاب کر رہا ہوں۔ آپ آگے بڑھ جائیے گا۔“^۹ روایت میں دارِ اقم کی صراحت نہیں ہے، لیکن گمان غالب ہے کہ اس زمانے میں اللہ کے رسول ﷺ دارِ اقم میں تھے اور حضرت علیؑ وہیں حضرت ابوذرؓ واپس سے ملاقات کروانے لے جا رہے تھے۔

اس سے معلوم ہوتا ہے کہ حضرت علیؑ دارِ اقم جاتے وقت خاص طور پر اس بات کا دھیان رکھتے تھے کہ شمنوں میں سے کوئی انھیں دیکھ تو نہیں رہا ہے۔ اگر انھیں ذرا بھی شک ہوتا تو اپنا رخ تبدیل کر لیتے تھے۔

(۲) ایک مرتبہ سردار ان مکہ نے حضرت ابو بکرؓ بہت زیادہ زد و کوب کیا، جس سے وہ بے ہوش ہو گئے۔ ان کے قبیلہ والوں نے انھیں اٹھا کر گھر پہنچایا۔ ہوش آتے ہی انھوں نے دریافت کیا کہ اللہ کے رسول ﷺ اس وقت کہاں ہیں؟ گھر والوں نے علمی ظاہر کی تو انھوں نے اپنی ماں کو، جو اس وقت تک ایمان نہیں لائی تھیں، حضرت ام جمیل فاطمہ بنت خطابؓ کے پاس بھیجا۔ حضرت فاطمہؓ نے تجھاں سے کام لیا، البتہ کہا کہ وہ ابو بکرؓ کے پاس چل سکتی ہیں۔ وہاں پہنچ کر انھیں چپکے سے بتایا کہ اللہ کے رسول ﷺ اس وقت دارِ اقم میں ہیں۔ حضرت ابو بکرؓ نے کہا کہ انھیں اس وقت تک قرار نہ آئے گا جب تک آپؓ کو اپنی آنکھوں سے نہ دیکھ لیں۔ اس موقع پر راوی کہتا ہے:

وہ دونوں (یعنی ام جمیل اور حضرت ابو بکرؓ کی والدہ ام الحیر) رکی رہیں، یہاں تک کہ جب لوگوں کی آمد و رفت تھم گئی اور ستانا ہو گیا تب وہ دونوں انھیں سہارا دے کر نکلیں، اس حال میں کہ وہ ان دونوں پر ٹیک لے کر چل رہے تھے۔ یہاں تک کہ انھیں رسول اللہ صلی اللہ علیہ وسلم تک پہنچایا۔

فامہلتا (ای ام جمیل و ام الحیر) حتی اذا
هڈأت الرجل و سکن الناس خرجتابه
یتکی علیہما حتی ادخلتاه علی رسول
الله صلی الله علیہ وسلم ^{۱۰}

اس سے واضح ہے کہ ان خواتین نے حضرت ابوکبرؓ کو اس وقت لے جانا مناسب سمجھا جب لوگوں کی ان پر نظر نہ پڑے اور وہ یہ نہ جان سکیں کہ انھیں کہاں لے جایا جا رہا ہے۔

دارِ ارقم کو مرکز بنانے سے قبل اسلام قبول کرنے والے صحابہ

سیر الصحابة کے مؤلفین نے عہدِ کمی میں اسلام قبول کرنے والے اصحاب رسول کا تذکرہ کیا ہے تو ساتھ ہی یہ بھی صراحت کی ہے کہ ان میں سے کن اصحاب کو رسول اللہ ﷺ کے دارِ ارقم کو مرکز دعوت بنانے سے قبل اسلام قبول کرنے کی سعادت حاصل ہوئی تھی۔ علامہ ابن حجر نے چھ صحابہ و صحابیات کے ضمن میں اس کی صراحت کی ہے۔ ان کے نام یہ ہیں:

(۱) معمر بن الحارثؓ (۲) عبدالرحمن بن عوفؓ (۳) مسعود بن ربيعةؓ (۴) سعید بن

زیدؓ (۵) اسماء بنت عمیسؓ (۶) رملہ بنت ابی عوفؓ۔

علامہ ابن عبدالبرؓ نے دس صحابہ کے تذکرہ میں اس کی صراحت کی ہے۔ ان میں سے اولین تین نام تواب بن حجرؓ کے مثل ہیں، بقیہ درج ذیل ہیں:

(۷) حاطب بن عمرؓ (۸) عامر بن فہیرؓ (۹) عبداللہ بن جحشؓ (۱۰) عبیدہ بن

الحارثؓ (۱۱) عیاش بن ابی ربيعةؓ (۱۲) واقد بن الحارثؓ (۱۳) ابوخذلہ بن عقبہؓ۔

علامہ ابن الاشیرؓ نے تیرہ صحابہ کے ضمن میں اس کی صراحت کی ہے۔ ان میں سے اولین دس نام ابن عبدالبرؓ کے مطابق ہیں، (صرف واقد بن الحارث کے بجائے واقد بن عبداللہ مذکور ہے) بقیہ تین نام یہ ہیں:

(۱۴) ابوسلہ بن عبدالاسدؓ (۱۵) عثمان بن مظعونؓ (۱۶) عبداللہ بن الارقم الْخُرَوَمِیؓ۔

سب سے طویل فہرست ابن سعدؓ کی کتاب الطبقات الکبریٰ کی روشنی میں تیار ہوئی ہے۔ انھوں نے چھیس صحابہ و صحابیات (تیس صحابہ اور تین صحابیات) کے تذکروں میں صراحت کی ہے کہ وہ حضورؐ کے دارِ ارقم کو مرکز دعوت بنانے سے قبل اسلام لائے۔ بارہ نام ابن الاشیرؓ کے مطابق ہیں (تیرہ ہواں نام طبقات ابن سعد میں مذکور نہیں)، بقیہ صحابہ کے نام درج ذیل ہیں:

(۱۳) سعید بن زید[ؑ] (۱۴) اسماء بنت عمیس[ؓ] (۱۵) رملہ بنت ابی عوف[ؓ] (۱۶) ابو احمد بن جحش[ؓ] (۱۷) عبد اللہ بن مسعود[ؓ] (۱۸) خباب بن ارت[ؓ] (۱۹) عامر بن ربیعہ[ؓ] (۲۰) حمیس بن خذافہ[ؓ] (۲۱) ابو عبیدۃ بن الجراح[ؓ] (۲۲) عبد اللہ بن مظعون[ؓ] (۲۳) قدامہ بن مظعون[ؓ] (۲۴) جعفر بن ابی طالب[ؓ] (۲۵) فاطمہ بنت خطاب[ؓ] (۲۶) عبید اللہ بن جحش[ؓ] (یہ صاحب بعد میں جب شہ میں جا کر مرد ہو گئے تھے) (۲۷) ان میں سے تین نام - نمبر شمار ۱۳، ۱۴، ۱۵ - ابن حجر کی فہرست میں آچکے ہیں)

اس فہرست کو بھی مکمل نہیں کہا جا سکتا۔ اس لیے کہ اس میں بالکل ابتدا میں اسلام قبول کرنے والوں میں حضرت خدیجہ بنت خویلد، حضرت زید بن حارثہ، حضرت ابو بکر صدیق[ؓ] اور حضرت علی بن ابی طالب[ؓ]، پھر حضرت ابو بکر[ؓ] کی کوششوں سے اسلام لانے والوں: حضرت عثمان بن عفان[ؓ]، حضرت زیبر بن العوام[ؓ]، حضرت طلحہ بن عبید اللہ[ؓ]، حضرت سعد بن ابی وقار[ؓ]، حضرت ارم بن ابی ارقم[ؓ] وغیرہ کے نام شامل نہیں ہیں۔

ابن اسحاق[ؓ] نے ابتدائی دور میں اسلام قبول کرنے والوں کا تذکرہ کرتے ہوئے، پچاس (۵۰) صحابہ و صحابیات کے نام گنائے ہیں۔ لیکن ان میں وہ لوگ بھی ہیں جو دارِ اقْرَم کے مرکزِ دعوت بنے سے پہلے اسلام لائے تھے اور وہ لوگ بھی جنہیں اس کے بعد قبول اسلام کی سعادت حاصل ہوئی تھی۔

دارِ اقْرَم میں آکر اسلام قبول کرنے والے صحابہ

تذکرہ نگاروں نے کچھ صحابہ کے احوال بیان کرتے ہوئے صراحت کی ہے کہ انہوں نے اس زمانے میں اسلام قبول کیا تھا جب رسول اللہ ﷺ دارِ اقْرَم میں مقیم تھے۔ ایسے چند صحابہ کا تذکرہ ذیل میں کیا جاتا ہے:

☆ ابو بکر بن عبدیا لیل کے چار بیٹوں: عاقل[ؓ]، عامر[ؓ]، خالد[ؓ] اور ایاس[ؓ] نے ایک ساتھ اسلام قبول کیا۔ ابن سعد[ؓ] نے لکھا ہے کہ رسول اللہ ﷺ کے دارِ اقْرَم میں مقیم ہونے کے بعد ان حضرات نے سب سے پہلے آپ[ؐ] کے ہاتھ پر بیعت کی۔

☆ طلیب بن عمیر رَسُول اللہ ﷺ کے پھوپھی زاد بھائی تھے۔ انھیں بھی اسی دور میں اسلام قبول کرنے کی سعادت حاصل ہوئی، پھر ان کی کوشش سے ان کی ماں اور آں حضرت ﷺ کی پھوپھی حضرت اروئی بنت عبدالمطلبؑ بھی مشرف بہ اسلام ہوئیں۔^{۱۶}

☆ حضرت مصعب بن عمیرؓ کو معلوم ہوا کہ اللہ کے رسول ﷺ اسلام کی دعوت دے رہے ہیں اور دارِ ارم میں مقیم ہیں۔ انھوں نے وہاں آ کر اسلام قبول کیا۔ وہ اپنی ماں اور خاندان کے لوگوں کے خوف سے اپنا اسلام چھپائے رہے۔ وہ چھپ چھپا کر دارِ ارم آتے رہتے تھے۔ ایک مرتبہ ایک مشرک نے انھیں دیکھ لیا اور ان کے گھر والوں کو خبر کر دی۔ اس کے بعد ان کی اتنا لاؤز مائن کا دور شروع ہو گیا۔^{۱۷}

☆ حضرت عمار بن یاسرؓ اور حضرت صحیب بن سنانؓ دونوں نے ایک ساتھ اسلام قبول کیا۔ عمارؓ کی ملاقات صحیبؓ سے دارِ ارم کے دروازے پر ہوئی۔ پوچھا: یہاں کیوں آئے ہو؟ انھوں نے پلٹ کر رہی سوال ان سے کر دیا: تم کیوں آئے ہو؟ حضرت عمارؓ نے جواب دیا: میں حضرت محمد ﷺ کے پاس جا کر ان کی باتیں سننا چاہتا ہوں۔ صحیبؓ نے کہا: میں بھی اسی ارادے سے آیا ہوں۔ دونوں ایک ساتھ گھر کے اندر گئے، آں حضرت ﷺ کی باتیں سنیں اور اسلام لے آئے۔ ابن سعدؓ نے لکھا ہے کہ ان سے قبل تیس سے کچھ زائد افراد اسلام قبول کر چکے تھے۔^{۱۸}

بہ ہر حال مورخین اور سیرت نگاروں نے اجمالی طور پر ذکر کیا ہے کہ رسول ﷺ کے دارِ ارم میں قیام کے زمانے میں بہت سے لوگوں نے اسلام قبول کیا تھا:

دارِ ارم میں قیام کے زمانے میں آپؐ نے
لوگوں کو اسلام کی دعوت دی تو ان میں سے
بڑی تعداد نے اسلام قبول کیا۔

دارِ ارم میں بہت سے لوگوں نے اسلام قبول کیا۔^{۱۹}

دارِ ارم کتنے عرصے تک مرکزِ دعوت بنارہ؟

دارِ ارم کے بارے ایک چیز یہ تحقیق طلب ہے کہ اسے کب مرکزِ دعوت بنایا گیا

اور کتنا عرصہ اسے ایک خفیہ مرکز کی حیثیت سے استعمال کیا گیا؟

جمہور اصحاب سیر نے بعثتِ نبوی کے بعد اولین مرحلہ دعوت (خفیہ دعوت و تبلیغ) کو تین سال پر محیط قرار دیا ہے۔ ۲۲۔ اس کے بعد رسول اللہ ﷺ نے حکمِ الہی فاصدح بِمَا تُؤمر (البخاری: ۹۳) کے بہ موجب علائیہ دعوت و تبلیغ کا آغاز کیا۔ ان کا اس پر بھی اتفاق ہے کہ ایک موقع پر مکہ کی کسی گھٹائی میں سرداران قریش سے اہل ایمان کی جھڑپ کے بعد ہی آں حضرت ﷺ نے دارالرقم کا انتخاب فرمایا تھا۔ لیکن یہ واقعہ کب پیش آیا تھا؟ اس کی تعین میں ان کے درمیان اختلاف ہے۔ مولانا صafi الرحمن مبارک پوری کے نزدیک اہل ایمان اور مشرکین کے مابین تصادم کا یہ واقعہ ۳ نبوی کا ہے۔ اس کے بعد پانچویں سنہ نبوت سے آپؐ نے حضرت ارشمؓ کے مکان کو اپنی دعوت اور مسلمانوں کے ساتھ اجتماع کا مرکز بنایا تھا۔ ۲۳۔ یہی بات عرب مصنف ڈاکٹر مہدی رزق اللہ نے بھی لکھی ہے۔ ۲۴۔ اس کے مقابلے میں ان سیرت نگاروں کی رائے زیادہ با وزن معلوم ہوتی ہے جو اس واقعہ کو خفیہ مرحلہ دعوت ہی کے دور کا قرار دیتے ہیں۔ مولانا سید ابوالاعلیٰ مودودیؓ نے لکھا ہے:

”ڈھانی سال سے کچھ زیادہ مدت ہی گزری تھی کہ ایک ایسا واقعہ پیش آگیا، جس سے اندر یہ ہوا کہ کہیں کفار مکہ سے قبل از وقت تصادم شروع نہ ہو جائے“

پھر ان اصحابؓ کے حوالہ سے وہ واقعہ بیان کرنے کے بعد، جس میں حضرت سعد بن ابی و قاصؓ کے ہڈی کھینچ کر مارنے سے ایک مشرک کا سر پھٹ گیا تھا، لکھا ہے:

”اس کے بعد حضورؐ نے بلا تاخیر حضرت ارشم بن ابی ارشمؓ کے مکان کو، جو صفا کے قریب واقع تھا، مسلمانوں کے اجتماع اور دعوت و تبلیغ کا مرکز بنادیا، تاکہ مسلمان یہیں جمع ہو کر نماز بھی پڑھیں اور جو جو لوگ خفیہ طریقہ سے مسلمان ہوتے جائیں وہ یہاں آتے رہیں۔“ ۲۵

پروفیسر لیبین مظہر صدیقی نے بھی ایک جگہ یہی رائے ظاہر کی ہے۔ انھوں نے لکھا ہے:

”رسول اکرمؐ نے ایک محفوظ جگہ پر ایک اسلامی مرکز قائم کرنے کو سوچا..... وہ دارالرقم کے نام سے تاریخ اسلامی میں مشہور ہے۔ خفیہ تبلیغ کے تقریباً ڈھانی سال گزرنے کے

بعد ۲۱۳ نبوی/۴۳ میں وسط میں یہ مرکز قائم ہوا۔ رسول اکرم ﷺ اسی مرکز میں طویل قیام فرماتے اور مسلمانوں کو تعلیم و تربیت کا کام کرتے۔^{۲۶}

لیکن دوسری جگہ انہوں نے اس سے اختلاف کرتے ہوئے مکی دور کی ابتداء ہی میں دارِ اقਮ کے مرکزِ دعوت بننے کی بات لکھی ہے:

”بعض سیرت نگاروں کا خیال ہے کہ خفیہ تبلیغ کے آخری زمانے میں جب مسلمانوں کی تعداد خاصی ہو گئی تھی، اس مرکزِ اسلامی کا انتخاب ہوا۔ غالباً بعثت نبوی کے دوڑھائی سال کے بعد، ۶۱۲ء میں۔ لیکن صحیح یہ ہے کہ دارِ اقਮ کا مرکز خفیہ تبلیغ کے زمانے کی ابتداء ہی میں بن گیا تھا، کیوں کہ متعدد سائینسیوں نے دارِ اقਮ ہی میں اسلام قبول کیا تھا۔“^{۲۷}

اسی طرح تمام سیرت نگاروں نے لکھا ہے کہ حضرت عمر بن الخطابؓ کے اسلام قبول کرنے تک مسلمان حرمؐ کی میں کھلے عام نماز نہیں پڑھ سکتے تھے۔ اپنے قبول اسلام کے بعد وہ رسول اللہ ﷺ اور صحابہ کو بے اصرار حرم میں لے گئے اور ہاں علانیہ نماز ادا کی اور جن لوگوں نے انھیں رونکنے کی کوشش کی ان سے مار پیٹ بھی کی۔

علامہ ابن کثیرؓ نے لکھا ہے کہ صحیح یہ ہے کہ حضرت عمرؓ کو قبول اسلام کی سعادت ہجرتؓ جب شہ کے بعد ۶ نبوی میں حاصل ہوئی تھی۔^{۲۸}

اس سے معلوم ہوتا ہے کہ دارِ اقਮ بعثت نبوی کے بعد چھ سال تک مرکزِ دعوت بنا رہا۔

مولانا سید ابوالاعلیٰ مودودیؒ نے اس مدت کو اور بھی وسیع کیا ہے۔ لکھتے ہیں:

”اسلام کی تاریخ میں دارِ اقਮ کو لازوال شہرت حاصل ہوئی۔ تین سال کی خفیہ دعوت کا دور ختم ہونے اور علانیہ دعوت عام شروع ہو جانے کے بعد بھی یہ مسلمانوں کا مرکز رہا۔ اسی میں حضور تشریف فرماتے تھے، یہاں آکر مسلمان آپ کے پاس جمع ہوتے تھے اور شعب ابی طالب کی محصوری تک اس کو دعوت اسلام میں مرکزی حیثیت حاصل رہی،“^{۲۹}

جناب طالب ہاشمیؒ نے لکھا ہے:

”دارِ اقਮ کو حضرت عمر فاروقؓ کے قبول اسلام (نبوت) تک یا شعب ابی طالب کی محصوری کے آغاز (نبوت) تک مرکزِ اسلام کی حیثیت حاصل رہی، اس کے بارعے میں

اختلاف ہے،^{۳۰}

حضرت عمرؓ کے قبولِ اسلام تک مسلمانوں کی تعداد

حضرت عمر بن الخطابؓ کے قبولِ اسلام کی جو تفصیلات کتب سیرت میں مذکور ہیں، ان میں ایک بات یہ بھی لکھی ہوئی ہے کہ اسلام قبول کرنے والوں میں ان کا نمبر چالیسوائ تھا۔^{۳۱} بے الفاظ دیگران سے قبل صرف انتالیس افراد کو قبولِ اسلام کی سعادت حاصل ہوئی تھی۔ بعض سوانح نگاروں نے ان افراد کے ناموں کی فہرست بھی درج کی ہے۔^{۳۲} لیکن یہ بیان کہ ۶۰ نبوی تک صرف چالیس افراد نے اسلام قبول کیا تھا، صحیح نہیں معلوم ہوتا۔

ابن اسحاقؓ نے ابتدائی دور میں اسلام قبول کرنے والوں میں پچاس افراد کے نام

تحریر کیے ہیں۔ پھر لکھا ہے:

پھر لوگ، مردا و خواتین، اسلام میں جماعت	شم دخل الناس في الاسلام ارسالا من
در جماعت داخل ہونے لگے، یہاں تک کہ مکہ	الرجال والنساء حتى فشا أمر الاسلام
میں اسلام کا ذکر کپیل گیا اور اس کے بارے میں	بمكة و تحدث به. ^{۳۳}
ہر جگہ گفتگو ہونے لگی۔	

مولانا سید ابوالاعلیٰ مودودیؒ نے ایک ذیلی عنوان 'تین سال کی خفیہ دعوت میں کتنا کام ہوا؟' قائم کرنے کے بعد اس کے تحت لکھا ہے:

"اب قبل اس کے کہ ہم علانیہ دعوت کے دور پر کلام شروع کریں، ہمیں یہ دیکھ لینا چاہیے کہ خفیہ دعوت کے اس تین سالہ دور میں کتنا کام ہوا تھا؟ قریش کے کن کن قبیلوں کے کون کون اور کتنے لوگ مسلمان ہو چکے تھے؟ اور قریش سے باہر کے لوگوں اور موالي اور غلاموں اور لوڈیوں میں سے کس کس نے اسلام قبول کر لیا تھا؟ ذیل میں ہم ان کی وہ فہرست دیتے ہیں جو بڑی تلاش و تجویز کے بعد ہم نے جمع کی ہے، کیوں کہ ان کی پوری فہرست کسی جگہ بھی یک جانہیں ملتی،"^{۳۴}

اس کے بعد مولانا نے بے اعتبار قبیلہ ۱۲۹ افراد کے نام درج کرنے کے بعد لکھا ہے:

”اس طرح ابتدائی چار مسلمانوں کے ساتھ ان ۱۲۹ رکے ملنے سے ان لوگوں کی کل تعداد ۱۳۳ رہن جاتی ہے، جو حضور کی دعوتِ عام شروع ہونے سے پہلے آپؐ پر ایمان لاکر جماعتِ مسلمین میں شامل ہو چکے تھے،^{۳۵} ظاہر ہے کہ دارِ ارقم کے مرکزِ دعوت بنے رہنے تک اس تعداد میں خاصاً اضافہ ہو گیا تھا۔

دارِ ارقم—بعد کے زمانوں میں

حضرت ارقم نے اپنے اس مکان کو وقف علی الادا کر دیا تھا۔ (ابن سعدؓ اور حاکمؓ نے وقف نامہ کی عبارت درج کی ہے) یہاں کے خاندان والوں کی گنگرانی اور استعمال میں رہا۔ یہاں تک کہ ۱۴۰ھ میں دوسرے عباسی خلیفہ ابو جعفر منصور نے حضرت ارقمؓ کے پوتے عبداللہ بن عثمان اور دیگر ورثاء پر دباؤ ڈال کر اسے خرید لیا اور اسے اپنے بیٹے مہدی کو دے دیا۔ مہدی نے اسے اپنی بیوی خیزان کو تختہ میں دے دیا۔ اس نے اس مکان کو اپنی مرضی کے مطابق از سر نو تعمیر کرایا، چنانچہ اس سے منسوب ہو کر بعد میں یہ مکان دارِ خیزان ران کے نام سے مشہور ہوا۔ اس میں ایک مسجد بھی تعمیر ہوئی تھی۔^{۳۶} بعد میں یہ سب علاقہ حرم میں شامل کر دیا گیا۔ ڈاکٹر محمد حمید اللہؓ کی بعض تحریروں سے بعد کے دور میں اس مکان کی تاریخ پر وشنی پڑتی ہے۔ انہوں نے اپنے ایک مقالہ بے عنوان ”تبیغ رسالت“ (زمانہ تالیف ۱۹۵۰ء)، جوان کی کتاب رسول اکرم کی سیاسی زندگی میں شامل ہے، میں لکھا تھا:

”حضرت ارقم کا مکان آج بھی موجود ہے اور ترکی دور کے تحفظ کے بعد سعودی دور میں اس کی تزیین بھی ہوئی ہے اور اس تک جانے کی گلی کو بعض دوسرے مکان توڑ کر چوڑا کیا گیا ہے،“^{۳۷}

پھر کتاب کے کسی ما بعد ایڈیشن میں اس عبارت پر یہ حاشیہ لگایا ہے:

”اس تحریر کے بعد جب مسجدِ کعبہ کی ابن سعود، سعود اور فیصل کے زمانے میں توسعہ ہوئی تو یہ مکان بھی غائب ہو گیا، حتیٰ کہ مصلیٰ حنفی بھی، جو قدیم دارالندوہ کی جگہ تھا، ڈھا دیا

گیا۔ کاش ان مقاموں پر نگین پھروں وغیرہ کے ذریعے سے کوئی اشارہ اور کوئی علامت ہوتی۔^{۳۹}

دوسری جگہ انہوں نے لکھا ہے:

”۱۹۳۲ء میں یہ گھر ابھی تک موجود تھا۔ دروازے پر ایک کتبے نے ۱۹۳۶ء میں یہ نشان دہی کی کہ دارِ اقْرَم کو دارِ خیران، کہا جاتا تھا۔ اور یہ کہ اسے سلطنتِ عثمانیہ کے ایک مفتی فضل اللہ بن محمد حبیب نے خریدا تھا۔ سعودی حکومت نے اسے پہلے بحال کیا تھا اور وہاں ایک مدرسہ اسکول قائم کیا تھا، لیکن بعد ازاں اسے مسجد کو وسیع کرنے کی خاطر گرا دیا گیا، کیوں کہ حاجیوں کی تعداد میں وقت کے ساتھ ساتھ اضافہ ہو رہا تھا۔“^{۴۰}

دروس و نصائح

جدید سیرت نگاروں نے دارِ اقْرَم کے واقعہ سے متعدد دروس و نصائح کا استنباط کیا ہے۔ دعویٰ زندگی میں یہ دروس بڑی اہمیت رکھتے ہیں:

۱۔ اس کا پہلا درس یہ ہے کہ دعوت کے فروع و استحکام کے لیے ایک مرکز کا قیام ضروری ہے، جہاں بیٹھ کر دعوت کی تنظیم اور منصوبہ بندی کی جاسکے، کارِ دعوت انجام دینے والے باہم مشاورت کر سکیں، وابستگان کی تعلیم و تربیت کانظم ہو، ان کے مسائل و مشکلات سے واقفیت حاصل کر کے ان کے ازالہ کی تدبیر اختیار کی جاسکیں۔ ڈاکٹر یسین مظہر صدیقی نے دارِ اقْرَم کے بارے میں لکھا ہے:

”قبولِ اسلام کا مرکز ہونے کے علاوہ وہ تعلیم گاہ، خانقاہ، تربیت گاہ، مشاورت گاہ، مسجد و مدرسہ، منزل نبوی اور بہت کچھ تھا۔ وہ کلی دور کا مستقل اور عظیم اسلامی مرکز بن گیا تھا،“^{۴۱}

۲۔ وابستگانِ دعوت و تحریک کے لیے ضروری ہے کہ وقتاً فوقتاً اجتماعات منعقد کرتے رہیں، تاکہ ان کے ایمان میں تازگی آتی رہے اور ان کی دینی معلومات میں اضافہ ہوتا رہے۔ ڈاکٹر مصطفیٰ سباعی^{۴۲} نے لکھا ہے:

”داعی کو چاہیے کہ وہ ہر روز یا ہر ہفتہ، وقوف و قفوں سے، اپنے رفقاء کے اجتماعات منعقد کرتا رہے اور انھیں دعوت کے طریق کار اور اس کے اسالیب و آداب کی تعلیم دیتا رہے، تاکہ انھیں ایمان و یقین میں زیادتی حاصل ہو۔ اگر علانیہ اجتماعات عام میں داعی کو اپنی جان اور اپنے رفقاء کی ہلاکت کا خطرہ محسوس ہو تو اس کے لیے واجب ہے کہ وہ خفیہ طور پر خصوصی اجتماعات منعقد کرے، تاکہ اہل باطل ان کے خلاف سازش یا منصوبہ تیار کر کے انھیں جو روستم کا ہدف نہ بنا سکیں اور ان کی ہلاکت کا اقدام نہ کر سکیں۔“ ۳۲

۳۔ دعوت کے کسی مرحلے میں رازداری برداشت اور احتیاط ملحوظ رکھنا انبیائی مشن کے مزاج کے منافی نہیں ہے، بلکہ یہ حکمت کا عین تقاضا ہے۔

شای محقق ڈاکٹر محمد سعید رمضان البولجی (م ۲۰۱۳ء) فرماتے ہیں:

”اس میں شک نہیں کہ ان ابتدائی سالوں میں اسلام کی دعوت و تبلیغ میں نبی کریم ﷺ کی رازداری کا سبب اپنی جان کا خوف نہیں تھا۔ اس لیے کہ آپ گویقین تھا کہ جس اللہ نے آپ کو مبعوث کیا ہے اور اس دعوت کی ذمہ داری دی ہے وہی آپ کی حفاظت فرمائے گا اور لوگوں کے شر سے بچائے گا۔ لیکن اللہ عز و جل نے آپ کو الہام کیا۔ اور رسول کا الہام وحی کے قبل سے ہوتا ہے۔ کہ ابتدائی مرحلے میں دعوت کا آغاز رازداری اور خفیہ طریقے سے کریں اور اسے صرف انہی لوگوں کے سامنے پیش کریں جن کے بارے میں گمان غالب ہو کہ وہ اس پر کان و ہریں گے اور ایمان لا سکیں گے۔ اپنے اس عمل کے ذریعے آپ نے کار دعوت انجام دینے والوں کو ایک اہم تعلیم دی۔ آپ نے انھیں احتیاط ملحوظ رکھنے اور ظاہری اسباب اختیار کرنے کی تلقین کی اور واضح کیا کہ دعوت کے اہداف تک رسائی حاصل کرنے کے لیے مطلوبہ وسائل اختیار کرنا عقل سليم کا تقاضا ہے۔ اس سے اشارہ ملتا ہے کہ دعوتِ اسلامی کے علم برداروں کو ہر زمانے میں دعوت کے انداز میں لچک رکھنی چاہیے۔ جس زمانے سے ان کا تعلق ہوا اس کے مطابق دعوت پیش کرنے میں، جہاں جیسی ضرورت ہو، رازداری، اعلان، نرمی یا سختی کو ملحوظ رکھنا چاہیے۔“ ۳۳

۴۔ اگر جان کا خطرہ ہو یا ایمان کے نتیجے میں تشدد کا شکار ہونے کا اندریشہ ہو تو کوئی

ایسی جائے پناہ تلاش کرنے میں کوئی حرج نہیں، جہاں رہ کر جان بچائی جاسکے اور ایمان کی حفاظت کی جاسکے۔ ڈاکٹر مصطفیٰ سبائی فرماتے ہیں:

”اگر داعی کو محسوس ہو کہ کفار کی فتنہ پر دازی کے باعث اس کی جماعت کے لوگوں کی زندگیاں اور اعتقادات خطرے کا شکار ہیں تو اسے چاہیے کہ وہ ان کے لیے ایسا مامن تلاش کرے جہاں وہ اہل باطل کی سرکشی اور ظلم وزیادتی سے امان حاصل کر سکیں اور یہ چیز داعیان کے جذبہ قربانی کے منافی نہیں ہے۔ اگر داعیان کی افرادی قوت کم ہو تو اہل باطل ان کو موت کے گھاث اتار کر ان کی تحریک کو کچل سکتے ہیں۔ اس لیے داعیان کو چاہیے کہ وہ ایسے ناسازگار حالات میں اپنی دعوت اور وجود کو بچا کر کسی دارالامان کی طرف نکل جائیں، تاکہ ان کی دعوت کو استمرار اور نشر و اشاعت کو ممنوع حاصل ہو جائے۔“ ۲۳

ایک مختلف نقطہ نظر

جدید سیرت نگاروں میں جناب خالد مسعود مؤلف 'حیات رسول امی' نے دارالقرم کے بارے میں ایک ایسا نقطہ نظر پیش کیا ہے، جو قدیم و جدید تمام سیرت نگاروں سے مختلف ہے۔ ان کا کہنا ہے کہ رسول اللہ ﷺ کی دعوت کبھی خفیہ نہیں رہی۔ یہ بات آپ کے تبلیغی مشن سے میل نہیں کھاتی۔ بلکہ عہد کو خفیہ اور علانیہ دعوت کے مراحل میں تقسیم کرنا سراسر غلط ہے۔ وہ لکھتے ہیں:

”یہ بات حیرت انگیز ہے کہ رسول اللہ ﷺ جسے عظیم المرتب خاتم الانبیاء کے بارے میں آپ کے سیرت نگاروں نے یہ تاثر کیسے پھیلایا اور امت نے اس کو قبول کیسے کر لیا کہ بعثت کے بعد تین سالوں تک آپ نے خفیہ تبلیغ کی۔ یہ بات رسولوں کی سنت سے مطابقت نہیں رکھتی اور حقائق کے بھی منافی ہے۔ اگر آپ نے قریش کی مخالفت کے خوف سے ایسا کیا تو کیا اللہ تعالیٰ کی وہ حفاظت آپ کو حاصل نہ تھی جو تمام رسولوں کو حاصل رہی ہے؟ پھر یہ سوال بھی پیدا ہوتا ہے کہ تین سالوں کے بعد جب آپ نے علانیہ تبلیغ شروع کی، کیا اس وقت قریش کی عداوت ختم ہو چکی تھی؟ یا کیا اس عرصہ کے درمیان میں آپ نے چوری چھپے اتنی نفری مہیا کی

تھی کہ آپ قریش کے مدد مقابل بن کر آ سکتے؟ تاریخ گواہ ہے کہ ان میں سے کوئی بات بھی صحیح نہیں ہے۔ اگر یہ مان لیا جائے کہ آس حضرت ﷺ نے اس عرصہ میں دعوت کو لوگوں کے علم میں لانے میں رکاوٹ پیدا کی تو یہ اللہ تعالیٰ کی ڈالی ہوئی ذمہ داری کے ادا کرنے میں کوتا ہی تھی، جو حضورؐ کی عظمت و شان کے منافی ہے۔ خفیہ تبلیغ کی کوئی اور حکمت سیرت نگار بیان نہیں کرتے۔

ہمارے نزدیک آپؐ کی جدوجہد کا کوئی دور خفیہ نہیں رہا۔^{۲۵}

اس کے بعد ابتدائی عہد میں ایمان لانے والوں میں سے ۳۵ رضیٰ و صحابہ و صحابیات کے نام درج کرنے کے بعد لکھا ہے:

”سیرت کی قدیم ترین کتابوں کے مطابق نبوت کے پانچویں سال تک مسلمانوں کی تعداد سو سے زیادہ ہو چکی تھی۔ سوال پیدا ہوتا ہے کہ بالکل ابتدائی میں قریش کے تمام خاندانوں کے اچھے افراد کو متاثر کر کے ان کے دلوں کو جیت لینے والی دعوت کیا خفیہ تھی؟ اور اتنے لوگوں کا اسلام کیا تھا؟ رہ سکتا تھا کہ قریش کی لیڈر شپ کو تین سالوں تک کانوں کا ان خبر نہ ہوئی کہ وہ اس آنے والے سیلاپ کے آگے بند باند ہنے کی کوئی تدبیر کر سکتے؟“^{۲۶}

پھر اگر بعثت کے ابتدائی زمانے میں خفیہ دعوت کا معاملہ نہیں تھا تو رسول ﷺ اور ایمان لانے والے صحابہ کرام دار ا رقم میں کیوں جمع ہوتے تھے؟ اس کا جواب خالد مسعود صاحب یہ دیتے ہیں:

”دار ا رقم کے انتخاب کی وجہ یہ معلوم ہوتی ہے کہ یہ بیت اللہ سے کوہ صفا کی طرف یعنی جانب جنوب میں تھا۔ اس گھر میں نماز پڑھتے ہوئے خاتمة کعبہ (ابراہیم قبلہ) اور بیت المقدس (اہل کتاب کا قبلہ) دونوں کو بیک وقت قبلہ بنانا ممکن تھا۔ چوں کہ قبلہ کے بارے میں ابھی تک کوئی واضح حکم نازل نہیں ہوا تھا۔ نبیؐ نے اہل کتاب کے معروف قبلہ کو اپنے اجتہاد سے اختیار کر لیا۔ آپؐ کو ابراہیم قبلہ سے علیحدگی بھی ناگوار تھی، اس لیے آپؐ دونوں قبلوں کو جمع کرتے۔ آپؐ کا طریقہ مسجد حرام کے اندر بھی یہی تھا کہ آپؐ رکن یمانی اور حجر اسود کے درمیان کی دیوار کو سامنے رکھ کر نماز ادا کرتے تھے، تاکہ دونوں قبلے جمع ہو جائیں۔“^{۲۷}

راقم سطور کا احساس ہے کہ یہ تاریخ نویسی اور سیرت نگاری نہیں، بلکہ اسے بے بنیاد

دعووں کے ذریعہ تاریخ سازی ہی کہا جاسکتا ہے۔ حدیث، سیرت، تراجم صحابہ اور تاریخ کی تمام کتابیں صراحةً کرتی ہیں کہ بعثت کے بعد کچھ عرصہ رسول اللہ ﷺ نے انفرادی طور پر، رازداری کے ساتھ دعوت و تبلیغ کا کام کیا، پھر علانیہ دعوت شروع کی۔ یہ کسی خوف یا مخالفین کی جانب سے تشدداً اور ایذا کے اندر یہ سے نہ تھا، بلکہ حکمت پر بنی ایک منصوبہ بند عمل تھا۔ سیرت میں رازداری برتنے اور غایت درجہ احتیاط لٹھوڑ رکھنے کے واقعات کثرت سے مروی ہیں۔ یہ واقعات ابتدائی زمانے سے لے کر آخری دور تک کا احاطہ کرتے ہیں۔ دارِ اقْرَم کے علاوہ بیعت عقبہ اولیٰ و ثانیہ، سفر بھارت مدینہ، غزوہ بدر، غزوہ احزاب اور سفر غزوہ تبوک وغیرہ اس کی روشن مثالیں ہیں۔ اس بدیہی حقیقت کا انکار کر کے دارِ اقْرَم کو مرکز بنانے کی وجہ موصوف نے تحریر کی ہے وہ خود ساختہ ہے۔ سوال پیدا ہوتا ہے کہ دونوں قبلوں کو جمع کرنے کے لیے مسجد حرام سے باہر ایک مکان خاص کرنے کی کیا ضرورت تھی؟ اس طریقے سے تو صحابہ کرام رسول اللہ ﷺ کے مثل مسجد حرام ہی کے اندر نماز پڑھ سکتے تھے۔ مولانا شاہ محمد جعفر پھلواروی نے اس موضوع پر بہت اچھی بحث کی ہے، لکھتے ہیں:

”سارے سیرت نگاروں کا کہنا ہے کہ تبلیغ دین تین سال تک خفیہ خیہ ہوتی رہی، جس کا مرکز دارِ اقْرَم بن ابی اقْرَم تھا۔ اہل اسلام اپنی نمازیں بھی پہاڑی گھاٹیوں میں یا دوسرے پوشیدہ مقامات میں ادا کرتے تھے۔ خفیہ تبلیغ کے تعلق سے یہ سوال کیا جاسکتا ہے کہ کیا یہ انداز اہل کفر کے خوف یا اہل اسلام کی بزدیلی پر بنی تھا؟ شجاعت و مردانگی اور حق پرستی کا تو یہ تقاضا ہونا چاہیے تھا کہ اول روز ہی سے اعلانِ حق کر دیا جاتا اور کسی طاقت سے کوئی خوف نہ ہوتا، خواہ نتیجہ کچھ بھی ہوتا۔ ظاہراً تو صورتِ حال ایسی ہی نظر آتی ہے، لیکن واقعہ یہ ہے کہ یہ اندازِ خفیہ میں برخوف نہ تھا، بلکہ تقاضائے حکمت تھا۔ زندگی میں بے شمار مراحل ایسے آتے ہیں جب دو قدروں کا باہم تکڑاؤ ہو جاتا ہے اور وہ ایسا موقع ہوتا ہے کہ کسی ایک کو مقدم اور دوسرے کو موڑ کرنا پڑتا ہے اور اس تقدیم و تاخیر میں انسانی عقل و فراست امتحان میں پڑ جاتی ہے۔ انسانی زندگی میں محض خیر و شر ہی کی کش مکش نہیں ہوتی، بلکہ بسا اوقات دو خیروں اور دو شرزوں کی کش مکش بھی اسی طرح سامنے آ جاتی ہے کہ کسی ایک ہی کو اختیار کرنا پڑتا ہے۔ اس وقت خیر کا تقاضا یہ ہوتا ہے

کہ دو شرروں میں کم تر کو اور دو خیروں میں افع کو اختیار کر لیا جائے۔ حضور کی بصیرت نے ان دو خیروں—جرأت مدنادہ اعلان اور حکیمانہ پوشیدگی—میں افع و اصلح کو اختیار فرمایا۔ اظہار شجاعت کا موقع ہر وقت نہیں ہوتا۔ اگر اس کا بے موقع استعمال ہو تو یہ مرد انگی ”تھوڑے بن جاتی ہے۔ شجاعت اور تھوڑے میں وہی فرق ہے جو رحم اور بزدلی میں، سخاوت اور اسراف میں یا کفایت شعراً اور بخل میں ہے۔“ ۲۸

سیرتِ نبوی اور تاریخِ اسلام میں دارِ ارقم کی غیر معمولی اہمیت ہے۔ اسی وجہ سے اس کو دارِ اسلام بھی کہا جاتا تھا۔ ۲۹ ضرورت ہے کہ اس کے دروس سے رہنمائی حاصل کی جائے اور نازک حالات اور مختلف ماحول میں بھی دعوت کے فروع اور استحکام کی راہیں ملاش کی جائیں۔

حوالہ و مراجع:

- ۱۔ ابن عبد البر، الاستیعاب فی معرفة الصّحاب، دارالکتب العلمية، بیروت، ۱۹۹۵ء، ۲۱۹/۱، (الارقم بن ابی الارقم مخزومی مشہور کبیر اسلم فی دارہ کبار الصحابة فی ابتداء الاسلام)
- ۲۔ ابن سعد، الطبقات الکبریٰ، دار صادر بیروت، بـت، ابن حجر العسقلانی، الاصابة فی تمییز الصحابة، دارالکتب العلمية، بیروت، ۱۹۹۵ء۔ ان کتابوں میں متعدد صحابہ کے شمن میں، جن کے نام آگے آرہے ہیں، یہ عبارت ملتی ہے۔
- ۳۔ ابن کثیر، السیرۃ النبویۃ، تحقیق: مصطفیٰ عبد الواحد، دار المعرفۃ بیروت، ۱۹۸۳ء، ۳۲۹، ۳۲۷، ۱، ۱۹۹۵ء۔ ابو یعفر محمد بن جریر الطبری، تاریخ الامم والملوک، دارالکتب العلمية بیروت، ۱۹۹۷ء، ۵۳۱/۱، ۱۹۹۷ء۔
- ۴۔ ابن اسحاق، السیرۃ النبویۃ، تحقیق احمد فرید المحریدی، دارالکتب العلمية، بیروت، ۱۹۰۱ء، ۲۰۰۳ء۔ ابن ہشام، السیرۃ النبویۃ، دار احیاء التراث العربي، بیروت، ۱۹۹۲ء، ۳۰۰/۱، ۱۹۹۲ء۔
- ۵۔ سید جلال الدین عمری، مقالہ: کلی دور میں رسول اللہ ﷺ کی دعویٰ حکمت عملی، سہ ماہی تحقیقاتِ اسلامی علی گڑھ، اپریل۔ جون ۱۹۹۸ء، ص ۲۲

۲ حضرت ارم[ؑ] کے حالات زندگی کے لیے ملاحظہ کیجیے: الاصابۃ، ۱۹۶۱، ۱۹۶۸/۱، ۲۱۸/۲۱۹، ابن الاشیر الجزری، اسد الغائب فی معرفة الصحابة، دارالكتب العلمية، بیروت، ب ت، ۱۸۷/۱۸۸۔ اردو کتابوں کے لیے ویکھیے: حاجی مصین الدین ندوی، مہاجرین، دارالعسقین عظیم گڑھ، جلد اول، ص ۳۶۷۔ طالب ہائی، خیر البشر علیہ السلام کے چالیس جاں شمار، مرکزی مکتبہ اسلامی پبلیشورز، نئی دہلی، ۲۰۱۰ء، ص ۱۱۱۔ ۱۰۵

۳ محمد علی اصلابی، السیرۃ النبویۃ: عرض وقائع و تخلیل احاداث، منیر القضاۃ، الحجج الحركی للمسیرۃ النبویۃ، مکتبۃ المنار طبع ۱۹۶۹ء، د۔ ابراهیم علی محمد احمد (السودان) فی السیرۃ النبویۃ قراءۃ لجوانب الخدر والجمایع، ۱۹۷۱ء، محمد رزق اللہ احمد، السیرۃ النبویۃ فی ضوء المصادر الاصلیۃ۔ دراسۃ تخلیلیۃ، مرکز فیصل للبحوث والدراسات الاسلامیۃ، الریاض، ۱۹۹۲ء، ص ۱۹۵

۴ پروفیسر محمد یسین مظہر صدیقی، کلی اسوہ نبوی۔ مسلم تقیتوں کے سائل کا حل، اسلامک ریسرچ اکیڈمی کراچی، ۲۰۱۰ء، ص ۷۳

۵ صحیح بخاری: ۳۸۲۱، صحیح مسلم: ۲۳۷۳

۶ السیرۃ النبویۃ لابن کثیر، ۱/۳۲۹-۳۲۱۔ علامہ ابن کثیر نے لکھا ہے کہ یہ واقعہ اس دن پیش آیا تھا جب حضرت حمزہؓ اسلام لائے تھے۔ اس وقت تک ۳۸۲۱ رفراہ اسلام قبول کر چکے تھے۔

۷ الاصابۃ، ملاحظہ کیجیے مذکورہ صحابہ کے تذکرے

۸ الاستیغاب، ملاحظہ کیجیے مذکورہ صحابہ کے تذکرے

۹ اسد الغائب، ملاحظہ کیجیے مذکورہ صحابہ کے تذکرے

۱۰ طبقات ابن سعد، ملاحظہ کیجیے مذکورہ صحابہ کے تذکرے

۱۱ سیرۃ ابن اسحاق، ۱/۱۸۶-۱۸۷

۱۲ طبقات ابن سعد، ۳/۳۸۸

۱۳ حوالۃ سابق، ۳/۳۲۸

۱۴ حوالۃ سابق، ۳/۱۱۲

۱۵ حوالۃ سابق، ۳/۲۳۷

- ۲۰ طبقات ابن سعد، تذکرہ حضرت ارقم۔ ابو عبد اللہ الحاکم، المستدرک علی الحججیین، دارالكتب
العلمیہ، بیروت، بت
- ۲۱ الاستیعاب، ۱/۲۸
- ۲۲ سیرۃ ابن ہشام، ۱/۲۹۹۔ امام حلبی نے ایک قول یہ نقل کیا ہے کہ خفیہ دعوت کی مدت چار سال تھی۔ پانچویں سال آپ نے علائیہ دعوت شروع کی۔ ملاحظہ کیجیے السیرۃ الحلبیۃ، المطبعة الازهریۃ مصر، ۱/۳۱۶۔ بلاذری نے بھی یہی بات لکھی ہے۔ ملاحظہ کیجیے: انساب الاشراف، ۱/۱۲۷، ص
- ۲۳ صنف الرحمن مبارک پوری، الرحمق المختوم (اردو)، الجلس العلمی علی گڑھ، ۱۹۸۸ء، ص ۱۳۱
- ۲۴ السیرۃ النبویۃ فی ضوء المصادر الاصلیۃ، ص ۱۹۵
- ۲۵ سید ابوالاعلیٰ مودودی، سیرت سرور عالم، مرکزی مکتبہ اسلامی دہلی، ۱۹۸۲ء، طبع پنجم، ۲/۱۵۵۔ ۱۵۲/۲، ص
- ۲۶ پروفیسر محمد یثین مظہر صدیقی، تاریخ تہذیب اسلامی، انشی ٹیوٹ آف آنجمنکیو اسٹڈیز، نئی دہلی، ۱۹۸۶ء، ۲۰۱۲
- ۲۷ کمی اسوہ نبوی، جس ۳
- ۲۸ السیرۃ النبویۃ لابن کثیر، ۱/۲۳۲
- ۲۹ سیرت سرور عالم، ۲/۱۵۵
- ۳۰ خیر البشر کے چالیس جان ثار، ص ۱۰۸
- ۳۱ ابن سعد نے متعدد قول درج کیے ہیں۔ ایک قول کے مطابق حضرت عمرؓ چالیس افراد کے بعد اسلام لائے۔ دوسرے قول میں یہ تعداد چالیس سے زائد (نیف واربعین) مذکور ہے۔ تیسرا قول کے مطابق وہ چالیس مردوں اور دس عورتوں کے بعد اسلام لائے۔ چوتھے قول میں رہبر مردوں اور رہبر عورتوں کا تذکرہ ہے۔
- ۳۲ یوسف بن حسن بن عبد الحادی المبرد (۹۰۹ھ)، مکض الصواب فی فضائل امیر المؤمنین عمر بن الخطاب، تحقیق: عبد العزیز بن محمد بن عبد الحسن، عمادة الجوث، الحلقی، الجمدة الاسلامیۃ المدینیۃ المنورۃ، ۱۴۲۰ھ
- ۳۳ سیرت ابن اسحاق، ۱/۱۸۷

- ۳۲ سیرت سرور عالم، ۱۵۵/۲، ص
- ۳۳ حوالہ سابق
- ۳۴ تاریخ تہذیب اسلامی، ۱/۱۰۹
- ۳۵ طبقات ابن سعد، تذکرہ حضرت ارم، المستدرک، ۵۷۵/۳، ص
- ۳۶ طبقات ابن سعد، المستدرک حوالہ سابق، السیرۃ الحلبیۃ، ۳۱۹/۱، الازرقی، اخبار مکہ و ماجاء فیها من الآثار، خیر البشر کے چالیس جان ثار، ص ۱۱-۱۰
- ۳۷ ڈاکٹر محمد حیدر اللہ، رسول اکرم ﷺ کی سیاسی زندگی، تاج کمپنی دہلی، ۱۹۸۷ء، ص ۸۵
- ۳۸ حوالہ سابق
- ۳۹ ڈاکٹر محمد حیدر اللہ، پیغمبر اسلام ﷺ، فرانسی سی ترجمہ: پروفیسر خالد پرویز، ملی پبلی کیشنز نئی دہلی، ۱۱۳-۱۱۲، ص ۴۰۰
- ۴۰ حوالہ سابق
- ۴۱ ڈاکٹر محمد حیدر اللہ، پیغمبر اسلام ﷺ، فرانسی سی ترجمہ: نور الہی ایڈوکیٹ، نقوش رسول نمبر، ادارہ فروع اردو لاهور، ۳۸۹/۱۲، ص
- ۴۲ ڈاکٹر محمد سعید رمضان البطی، دروس سیرت، مترجم: محمد رضی الاسلام ندوی، نشریات لاہور، ۲۰۰۷ء، ص ۱۳۰-۱۳۱
- ۴۳ سرور انسانیت، ۳۸۹-۳۹۰، ص
- ۴۴ خالد مسعود، حیات رسول امی، قرآن و سنت الکلیڈی، نئی دہلی، ۲۰۰۷ء، ص ۱۱۰-۱۱۱
- ۴۵ حوالہ سابق، ص ۱۱۳
- ۴۶ حوالہ سابق، ۱۲۱-۱۲۰، ص
- ۴۷ مولا نا شاہ محمد جعفر بچلواروی، پیغمبر انسانیت، ادارہ ثقافت اسلامیہ لاہور، ۱۹۹۵ء، ص ۵۳-۵۲
- ۴۸ طبقات ابن سعد، تذکرہ حضرت ارم، المستدرک، ۵۷۵/۳، ص

☆☆☆

ادارہ تحقیق و تصنیفِ اسلامی کی دو اہم مطبوعات

قرآن، اہل کتاب اور مسلمان

ڈاکٹر محمد رضی الاسلام ندوی

قرآن کریم میں اہل کتاب (یہود و نصاری) کے حالات پر بہت تفصیل سے روشنی ڈالی گئی ہے۔ ان پر اللہ تعالیٰ کے انعامات و احسانات، ان کی بد اعتمادیوں اور بد اعمالیوں کی تفصیلات اور ان کے نتیجے میں اللہ تعالیٰ کی جانب سے دی جانے والی سزاوں اور تنبیہوں کا تذکرہ کیا گیا ہے۔ اہل کتاب کے اس مفصل تذکرہ کا مقصد کیا ہے؟ اس میں مسلمانوں کے لیے عبرت و نصیحت کے کون سے پہلو ہیں؟ اور اس سے انہیں کیا رہنمائی ملتی ہے؟ اس کتاب میں ان موضوعات سے بحث کی گئی ہے۔

کتاب پر مولانا سید جلال الدین عمری کا مبسوط اور تحقیقی مقدمہ بھی ہے۔

عمرہ کاغذ، آفسیٹ کی حسین طباعت، دیدہ زیب سرورق، صفحات: ۲۹۶، قیمت = ۲۰ روپے

حضرت ابراہیم علیہ السلام

ڈاکٹر محمد رضی الاسلام ندوی

اس کتاب میں ابوالنبویاء خلیل اللہ حضرت ابراہیم علیہ السلام کی حیات طیبہ اور دعوتی و تبلیغ جدوجہد کا ایک کاجامع مرقع پیش کیا گیا ہے اور ملکتِ ابراہیمی کے بنیادی عناصر، ملکتِ ابراہیمی کے حاملین، ملکتِ ابراہیمی سے انحراف، ملکتِ ابراہیمی اور اسلام، نصاری اور ملکتِ ابراہیمی جیسے اہم موضوعات پر محققانہ اور داعیانہ بحث کی گئی ہے۔ ایک ایسی جامع اور تحقیقی کتاب جو ملکتِ ابراہیمی سے متعارف کرانے کے ساتھ اسوسہ ابراہیمی سے بھی روشناس کراتی ہے۔ صفحات: ۲۰۰، قیمت = ۲۰ روپے

ملکت کے پتے =

ادارہ تحقیق و تصنیف اسلامی، پوسٹ بکس نمبر: ۹۳، علی گڑھ - ۲

مرکزی مکتبہ اسلامی پبلیشورز، دعوت نگر، ابوالفضل انکلیو، نئی دہلی - ۲۵